

၁။ တည်းခိုခန်း/ဘော်ဒါဆောင်/အခန်းလိုက်ငှားတဲ့အဆောက်အအုံ ဖွင့်လှစ်ဖို့ ဆောင်ရွက်ရမယ့် လုပ်ငန်းစဉ် တွေက ဘာတွေရှိလဲ?

စည်ပင်သာယာရေးနယ်နိမိတ်အတွင်း တည်းခိုခန်း/ ဘော်ဒါဆောင်/ အခန်းလိုက်ငှားတဲ့ အဆောက်အအုံ ဖွင့်လှစ် ဆောင်ရွက်လိုရင် သတ်မှတ်ချက်တွေနဲ့အညီ စည်ပင်ကော်မတီထံ လျှောက်ထားရမှာဖြစ်ပါတယ်။ [၁၀၉။] ဒီလို လျှောက်ထားတဲ့နေရာမှာ သတ်မှတ်ထားတဲ့ လျှောက်လွှာပုံစံ မှာဖြည့်ရမှာဖြစ်ပြီးတော့ အောက်မှာဖော်ပြထားတဲ့ အထောက်အထား စာရွက်စာတမ်းတွေနဲ့အတူ လျှောက်ထားတင်ပြရမှာဖြစ်ပါတယ်။

(၁) ပိုင်ရှင်ဖြစ်ပါက အသုံးပြုမယ့်မြေနဲ့ အဆောက်အအုံပိုင်ဆိုင်မှုအတွက် ဥပဒေအရခိုင်လုံတဲ့ အထောက် အထား၊ ငှားရမ်းအသုံးပြုပါက ငှားရမ်းတဲ့ စာချုပ်မူရင်း။

(၂) အသုံးပြုမယ့်အဆောက်အအုံရဲ့ အကွက်ချပုံစံ

(၃) လူနေခန်း၊ ဧည့်ခန်း၊ မီးဖိုခန်း၊ ရေချိုးခန်း၊ အိမ်သာ၊ ရေမီးရယူအသုံးပြုမှု၊ ရေဆိုးစွန့်ထုတ်မှု၊ အမှိုက်နဲ့အညစ်အကြေးတွေ သိမ်းဆည်းရှင်းလင်းမှု အခြေအနေအပါအဝင် ကျန်းမာသန့်ရှင်းရေး၊ လုံခြုံရေးလုပ်ငန်းတွေ ဆောင်ရွက်မယ့်အစီအမံ အပါအဝင် ပြည့်စုံတဲ့ ဖော်ပြချက်

(၄) သက်ဆိုင်ရာ ရပ်ကွက်/ကျေးရွာအုပ်စုအုပ်ချုပ်ရေးမှူး ထောက်ခံချက်

(၅) သက်ဆိုင်ရာ မြန်မာနိုင်ငံရဲတပ်ဖွဲ့ရဲစခန်းထောက်ခံချက်

(၆) မြို့နယ် မီးသတ်ဦးစီးဌာန ထောက်ခံချက်

(၇) မြို့နယ်ကျန်းမာရေးဦးစီးဌာန ထောက်ခံချက်

စည်ပင်ကော်မတီက ၁၀၉ အရ လျှောက်ထားတဲ့ လျှောက်လွှာပါအချက်တွေ မှန်မမှန် စိစစ်ရပါမယ်။ စိစစ်ရန်အတွက် တာဝန်ခံအင်ဂျင်နီယာကို စစ်ဆေးတင်ပြဖို့ တာဝန်ပေးပြီး တာဝန်ခံအင်ဂျင်နီယာရဲ့ စစ်ဆေး တင်ပြချက်ကို စိစစ်ပြီး တည်းခိုခန်း/ ဘော်ဒါဆောင်/ အခန်းလိုက်ငှားတဲ့အဆောက်အအုံ ဖွင့်လှစ်ဆောင်ရွက်ခွင့်ပြုတာ ဒါမှမဟုတ် ငြင်းပယ်တာကို ဆောင်ရွက်နိုင်ပါတယ်။ အကြောင်းပြန်ကြားတာကို လျှောက်လွှာ လက်ခံတဲ့နေ့မှ ရက်ပေါင်း (၉၀) အတွင်း အကြောင်းပြန်ကြားရမှာဖြစ်ပါတယ်။ လျှောက်ထားချက်ကိုခွင့်ပြုရင် လျှောက်ထားသူကို သတ်မှတ်လိုက်စင်ခ ပေးသွင်းစေပြီး လိုင်စင်ထုတ်ပေးရမှာဖြစ်ပါတယ်။